

F'din is-silta l-iżbalji huma kkoreġuti bl-**aħmar**.

### L-Gherien tal-Fatati

**Xhin** toqgħod taħseb kif il-ġrajjet tal-bnedmin **jinhemżu** waħda **mal**-oħra bħal għeneb **f'għanqud** tibqa' **mistagħġeb**. Li kieku Eżaw ma kienx żaqqieg, Ġakobb ma kienx jeħodlu l-primogenitura; li kieku Markantonju ma ħax grazzja **ma' mnieher** Kleopatra, l-istorja ta' Ruma u tad-dinja kienet tieħu xejra oħra; u li kieku Kurun ma kienx ħabib ta' Ġamri tal-inbid, Wenzu ma kienx jieħu l-**qatgħa** li ħa fl-Għerien tal-Fatati li sa mewtu ma **nsieha** qatt.

L-Għerien tal-Fatati jinsabu taħt xifer fejn il-blat għeri fuq il-Lvant tal-Mellieħa, jinqata' qisu b'sikkina u jagħti lill-wied tal-Imġiebaħ il-ġenb tiegħu tal-Punent. L-Għerien huma ta' kobor u fond differnti, **iharsu** fuq il-wied, u huma misturin tajjeb minn **kwantità** ta' siġar antiki u kbar, fosthom ħarrub u rand; iżda l-isbaħ siġar tal-post huma xi ballutiet ta' għoli u kobor tal-għaġeb – tant li l-post fejn jinsabu l-għerien jissejjaħ Il-Ballut.

Biex tmur f'din ir-rokna moħbija ta' Malta, trid taqbad it-triq ta' Wied l-Imġiebaħ u tibqa' niezel **sakemm** fuq idek ix-xellugija ssib razzett. **Sewwasew** ma' dan ir-razzett, tinfetaħ trejqa li titla' wieqfa wieqfa, iddur mal-bini u warajh, tilwi lejn il-lemin u ftit ftit issir mogħdija tar-riġel li tieħdok minn qalb l-għelieqi lejn Il-Ballut. Int u miexi ma' din il-mogħdija, tara fuq ix-xellug għamla ta' sur, u fuq il-lemin il-Wied tal-Imġiebaħ, **jitbissem** sieket fis-siġar u l-għelieqi tiegħu sakemm jingħaqad mal-mewġ ferrieħi tal-bajja. Wara ftit minuti l-mogħdija tieħu liwja iebsa u **wieqfa** lejn ix-xellug u int issib ruħek bejn l-akbar fost l-Għerien tal-Fatati u balluta mill-akbar li tifrex dirgħajha u tagħmel bil-weraq tagħha qisha sala ta' ħdura, skiet u ġmiel li ma jistgħux **jitfissru**. L-għar għandu żewġ daħliet, waħda miftuħa u mdella minn ġebbla kbira li hemm quddiemha, u li forsi darba kienet isservi ta' bieb, u l-oħra magħluqa bil-ġebel

tas-sejjeġh. Għad li d-daħla baxxa, l-għar 'il ġewwa jikber u **joghla**, u meta tidhol fih ma **tistagħgibx** li **missirijietna** kienu jgħidu li hemm ġew kienu jaraw il-fatati.

Taħt id-dell tal-balluta, u b'dahru lejn l-għar, Wenzu darba kien qiegħed **bilqiegħda** jħares lejn il-wied u l-baħar. Kien waħdu, iżda kien qed jistenna l-wasla ta' ħbiebu Kurun, Girgor il-gabillott u Ġamri tal-inbid. Bħas-soltu, Wenzu u Girgor kienu ġew il-Mellieħa ma' Kurun, li kien ġie biex jixtri **xi nbid mingħand** xbinu Ġamri. Din id-darba Wenzu kien **irnexxielu** jiġi mingħajr Rozi, li kienet marret iddur b'oħtha Zolli, għax din, wara ikla bajtar tax-xewk li għalih kienet toqtol, iddubbat indigistjoni li għal ftit ma **qabbdithiex** it-triq it-twila. Kienu telqu s-Sibt **filgħaxija** u raqdu għand Ġamri, bil-ħsieb li l-għada jieħdu xi ikel magħhom u jmorru **jqattgħu** ġurnata l-Ballut **għall**-kwiet u l-frisk. Wenzu kien sema' l-ewwel quddiesa u telaq waħdu lejn il-Ballut bil-mixi, ħalli l-oħrajn imorru aktar tard bil-karrettun ta' Ġamri. L-**idea** li joqgħod għal ftit żmien waħdu, igawdi l-kwiet u l-ġmiel tal-wied mingħajr ma jisma' t-tgergir ta' Rozi u t-treddin ta' Zolli għoġbitu wisq lil Wenzu, u bejnu u bejn ruħu kien qed jaħseb kemm hi sabiħa l-ħajja bla **inkwiet**; imma kien qed jgħid hekk għax ma kienx jaf li l-inkwiet kien qiegħed ifaqqaq **preċiż** wara spallejh, fid-dlam tal-għar, fil-persuna ta' dak l-**għafrit** ta' Kanenu. Biex żgur il-ftit żmien ta' kwiet li kellu jgħaddih mill-aħjar li jista', Wenzu kien ġieb miegħu flixxun **inbid** minn dawk li Ġamri kien iżomm għall-ħbieb tal-qalba, u **kultant** kien **iressqu** lejn xofftejh u jlegleg boqqa jew tnejn, imbagħad jaqleb għajnejh 'il fuq bil-gost, u jixxotta xofftejh u geddumu fuq id-dahar ta' idu.

Imma Kanenu x'kien qed iħawwad f'dak l-għar? Kanenu kien magħruf fost it-tfal tal-Mellieħa bħala l-aqwa kollezzjonista tal-għasafar tal-għana, gremxul, ħanfus, ħnieżer l-art u annimali oħra. Ftit 'l isfel minn fejn Wenzu kien qiegħed għad-dell tal-balluta jbus kultant ħalq il-flixxun, Kanenu kien bena **daqsxejn** ta' dura mnejn kien joqgħod għassa meta kien imur jonsob għall-għasafar tal-għana.